

33866 - کیا میت پر آنسو بہانے سے میت کو عذاب ہوتا ہے ؟

سوال

کیا میت پر آنسو بہانے سے میت کو عذاب ہوتا ہے، اگرچہ کچھ مدت بعد ہی بہائے جائیں ؟

پسندیدہ جواب

الحمد لله.

كئی ایک احادیث میں نبی کریم صلی اللہ علیہ وسلم سے ثابت ہے کہ میت کے اہل و عیال کا میت پر رونے اور آہ بکا کرنے سے میت کو عذاب ہوتا ہے۔

ان احادیث میں سے ایک حدیث امام مسلم رحمہ اللہ تعالیٰ نے اپنی صحیح میں ابن عمر رضی اللہ تعالیٰ عنہما سے بیان کی ہے:

وہ بیان کرتے ہیں کہ ام المومنین حفصہ رضی اللہ تعالیٰ عنہا پر روئیں تو عمر رضی اللہ تعالیٰ عنہ کہنے میری پیاری بیٹی صبر کرو اور رونے سے رک جاؤ! کیا تمہیں علم نہیں کہ نبی کریم صلی اللہ علیہ نے فرمایا ہے:

" میت پر اس کے اہل و عیال کے رونے کی بنا پر میت کو عذاب ہوتا ہے "

صحیح مسلم شریف حدیث نمبر (927) .

اور نبی کریم صلی اللہ علیہ وسلم سے یہ بھی ثابت ہے کہ کئی ایک حادثات میں میت کے پاس آپ صلی اللہ علیہ وسلم روئے، اس میں سے آپ صلی اللہ علیہ وسلم کا اپنے بیٹے ابراہیم رضی اللہ عنہ کی موت پر رونا بھی شامل ہے۔

جیسا کہ بخاری اور مسلم کی انس رضی اللہ تعالیٰ عنہ سے بیان کردہ حدیث میں ہے۔

دیکھیں: صحیح بخاری (105 / 2) صحیح مسلم (76 / 7) .

اور انس رضی اللہ تعالیٰ عنہ ہی بیان کرتے ہیں کہ نبی کریم صلی اللہ علیہ وسلم اپنی ایک بیٹی کی موت پر اسے دفن کرنے کے دوران رو پڑے۔

دیکھیں: صحیح بخاری حدیث نمبر (1258) .

اور اسامہ بن زید رضی اللہ تعالیٰ عنہما بیان کرتے ہیں کہ رسول کریم صلی اللہ علیہ وسلم اپنے نواسے کی وفات کے وقت روئے۔

دیکھیں: صحیح بخاری حدیث نمبر (1284) صحیح مسلم حدیث نمبر (923) .

اگر یہ کہا جائے کہ ہم میت پر رونے سے منع کرنے والی احادیث اور دوسری میت پر رونے کی اجازت دینے والی احادیث میں تطبیق کس طرح دے سکتے ہیں؟

تو اس کا جواب یہ ہے کہ:

نبی کریم صلی اللہ علیہ وسلم نے یہ مندرجہ ذیل حدیث میں بیان کر دیا ہے:

بخاری اور مسلم رحمہما اللہ تعالیٰ اسامہ بن زید رضی اللہ تعالیٰ عنہما سے بیان کرتے ہیں کہ نبی کریم صلی اللہ علیہ وسلم اپنے ایک نواسے پر رونے لگے تو سعد بن عبادہ رضی اللہ تعالیٰ نے عرض کی اے اللہ تعالیٰ کے رسول صلی اللہ علیہ وسلم یہ کیا؟

رسول کریم صلی اللہ علیہ وسلم نے فرمایا:

" یہ رحمت اور نرم دلی ہے جسے اللہ تعالیٰ نے اپنے بندوں کے دلوں میں رکھا ہے، اور اللہ تعالیٰ بھی اپنے رحم کرنے والے بندوں پر رحم فرماتا ہے "

صحیح بخاری حدیث نمبر (7377) صحیح مسلم حدیث نمبر (923) .

امام نووی رحمہ اللہ تعالیٰ کہتے ہیں:

اس حدیث کا معنی یہ ہے کہ سعد رضی اللہ تعالیٰ کا خیال تھا کہ رونے کی ساری قسمیں حرام ہیں، اور آنسو بہانا بھی حرام ہے، اور انہوں نے گمان کیا کہ رسول کریم صلی اللہ علیہ وسلم بھول گئے ہیں تو انہیں یاد دلایا، تو رسول کریم صلی اللہ علیہ وسلم نے انہیں بتایا کہ صرف رونا اور آنسو بہانا حرام اور مکروہ نہیں، بلکہ یہ تو رحمت اور فضیلت ہے، بلکہ حرام تو نوحہ کرنا اور بین کرنا ہے، اور وہ رونا جو بین اور نوحہ کے ساتھ ملا ہوا ہو حرام ہے۔

جیسا کہ نبی کریم صلی اللہ علیہ وسلم کا فرمان ہے:

" یقیناً اللہ تعالیٰ آنکھ سے آنسو بہنے پر عذاب نہیں دیتا، اور نہ ہی دل کے غمگین ہونے پر، بلکہ عذاب یا رحم تو اس

کے ساتھ ہوتا ہے، اور آپ صلی اللہ علیہ وسلم نے اپنی زبان کی طرف اشارہ کیا " اھ

اور شیخ الاسلام ابن تیمیہ رحمہ اللہ تعالیٰ سے میت پر ماں اور بھائیوں کے رونے کے متعلق دریافت کیا گیا کہ آیا اس میں میت پر کچھ حرج اور گناہ ہے؟

تو ان کا جواب تھا:

(آنکھوں سے آنسو جاری ہونا، اور دل کا غمگین ہو جانے میں تو کوئی گناہ اور معصیت نہیں، لیکن نوحہ اور آہ بکا کرنا اور کپڑے پہاڑنا منع ہے) اھ

دیکھیں: مجموع فتاویٰ ابن تیمیہ (24 / 380) .

اور رہا مسئلہ میت پر رونے کا چاہے کچھ مدت گزرنے کے بعد ہی کیوں نہ ہو، تو اس میں ایک شرط کے ساتھ کوئٹحرج نہیں، کہ اس رونے میں نہ تو نوحہ اور واویلا شامل ہو اور نہ ہی اونچی آواز کے ساتھ میت پر رویا جائے، اور نہ ہی اللہ تعالیٰ کی تقدیر پر ناراضگی کا اظہار کیا جائے۔

امام مسلم رحمہ اللہ تعالیٰ نے ابو ہریرہ رضی اللہ تعالیٰ عنہ سے بیان کیا ہے وہ کہتے ہیں: نبی کریم صلی اللہ علیہ وسلم نے اپنی والدہ کی قبر کی زیارت کی تو رونے لگے، اور اپنے ارد گرد لوگوں کو بھی رلا دیا، اور فرمانے لگے:

" میں نے اپنے رب سے والدہ کی استغفار کے لیے اجازت طلب کی تو مجھے اجازت نہ دی گئی، اور میں نے اس کی قبر کی زیارت کرنے کی اجازت طلب کی تو مجھے اجازت دے دی گئی، لہذا قبروں کی زیارت کیا کرو، کیونکہ یہ موت یاد دلاتی ہیں"

صحیح مسلم حدیث نمبر (976) .

واللہ اعلم .